

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

శ్రీమద్రామాయణే వాల్మీకీయే ఆదికావ్యే ఉత్తరకాండే

॥ పంచాశీతితమః సర్గః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీసీతాలక్ష్మణభరతశత్రుఘ్నహనుమత్సమేత శ్రీరామచంద్ర పరబ్రహ్మణే నమః

॥ పంచాశీతితమః సర్గః ॥

ఇంద్రే తదీయే వజ్రాదౌ చ వైష్ణవతేజసః ప్రవేశ ఇంద్రవజ్రేణ వృత్రస్య వధో
బ్రహ్మహత్యయాఽఽక్రాంతస్యేంద్రస్య తమోమయప్రదేశే గమనం

లక్ష్మణస్య తు తద్ వాక్యం శ్రుత్వా శత్రునిబర్హణః |
వృత్రఘాతమశేషేణ కథయేత్యాహ సువ్రత || 7.85.1 ||

రాఘవేణైవముక్తస్తు సుమిత్రానందవర్ధనః |
భూయ ఏవ కథాం దివ్యాం కథయామాస సువ్రతః || 7.85.2 ||

సహస్రాక్షవచః శ్రుత్వా సర్వేషాం చ దివౌకసాం |
విష్ణుర్దేవానువాచేదం సర్వానింద్రపురోగమాన్ || 7.85.3 ||

పూర్వం సౌహృదబద్ధోఽస్మి వృత్రస్యేహ మహాత్మనః |
తేన యుష్మత్ప్రియార్థం హి నాహం హన్మి మహాసురం || 7.85.4 ||

అవశ్యం కరణీయం చ భవతాం సుఖముత్తమం |
తస్మాదుపాయమాఖ్యాస్యే సహస్రాక్షో వధిష్యతి || 7.85.5 ||

త్రేధాభూతం కరిష్యామి ఆత్మానం సురసత్తమాః |
తేన వృత్రం సహస్రాక్షో వధిష్యతి న సంశయః || 7.85.6 ||

ఏకాంశో వాసవం యాతు ద్వితీయో వజ్రమేవ తు |
తృతీయో భూతలం యాతు తదా వృత్రం హనిష్యతి || 7.85.7 ||

తథా బ్రువతి దేవేశే దేవా వాక్యమథాబ్రువన్ |
ఏవమేతన్న సందేహో యథా వదసి దైత్యహన్ || 7.85.8 ||

భద్రం తేఽస్తు గమిష్యామో వృత్రాసురవధైషిణః |
భజస్య పరమోదార వాసవం స్వేన తేజసా || 7.85.9 ||

తతః సర్వే మహాత్మానః సహస్రాక్షపురోగమాః |
తదరణ్యముపాక్రామన్ యత్ర వృత్రో మహాసురః || 7.85.10 ||

తేఽపశ్యంస్తేజసా భూతం తప్యంతమసురోత్తమం |
పిబంతమివ లోకాంస్త్రీన్ నిర్దహంతమివాంబరం || 7.85.11 ||

దృష్ట్వైవ చాసురశ్రేష్ఠం దేవాస్త్రాసముపాగమన్ |
కథమేనం వధిష్యామః కథం న స్యాత్ పరాజయః || 7.85.12 ||

తేషాం చింతయతాం తత్ర సహస్రాక్షః పురందరః |
వజ్రం ప్రగృహ్య పాణిభ్యాం ప్రాహిణోద్ వృత్రమూర్ధని || 7.85.13 ||

కాలాగ్నినేవ ఘోరేణ దీప్తేనేవ మహార్చిషా |
పతతా వృత్రశిరసా జగత్ త్రాసముపాగమత్ || 7.85.14 ||

అసంభావ్యం వధం తస్య వృత్రస్య విబుధాధిపః |
చింతయానో జగామాశు లోకస్యాంతం మహాయశాః || 7.85.15 ||

తమింద్రం బ్రహ్మహత్యాఽఽశు గచ్ఛంతమనుగచ్ఛతి |
అపతచ్ఛాస్య గాత్రేషు తమింద్రం దుఃఖమావిశత్ || 7.85.16 ||

హతారయః ప్రణష్టేంద్రా దేవాః సాగ్నిపురోగమాః |
విష్ణుం త్రిభువనేశానం ముహుర్ముహురపూజయన్ || 7.85.17 ||

త్వం గతిః పరమేశాన పూర్వజో జగతః పితా |
రక్షార్థం సర్వభూతానాం విష్ణుత్వముపజగ్మివాన్ || 7.85.18 ||

హతశ్చాయం త్వయా వృత్తో బ్రహ్మహత్యా చ వాసవం ।
బాధతే సురశార్దూల మోక్షం తస్య వినిర్దిశ ॥ 7.85.19 ॥

తేషాం తద్ వచనం శ్రుత్వా దేవానాం విష్ణురబ్రవీత్ ।
మామేవ యజతాం శక్రః పావయిష్యామి వజ్రిణం ॥ 7.85.20 ॥

పుణ్యేన హయమేధేన మామిష్ట్యా పాకశాసనః ।
పునరేష్యతి దేవానామింద్రత్వమకుతోభయః ॥ 7.85.21 ॥

ఏవం సందిశ్య తాం వాణీం దేవానాం చామృతోపమాం ।
జగామ విష్ణుర్దేవేశః స్థూయమానస్త్రివిష్టపం ॥ 7.85.22 ॥

॥ ఇత్యార్షే శ్రీమద్రామాయణే వాల్మీకీయే ఆదికావ్యే
ఉత్తరకాండే పంచాశీతితమః సర్గః ॥